

( 12 )

## सिन्धी शस्त्रियतुनि ते निकितल टपाल टिकलियूं

— डॉ. कमला गोकलाणी

मर्कजी सरकार जो कारोबार काम्याबीअ सां हलाइण लाइ घणाई विभाग या खाता बर्पा कया विया आहिनि, तइलीम, मेडिकल, माली वजरात, इंसानी वसीला, सामाजिक न्याय, जन संचार, टपाल खातो वगेरह।

टपाल खातो खासु अहिमयत रखे थो। जंहिजा घणा ई कम भारतवासियुनि जे भले वास्ते आहिनि, पर खास अहम कमु आहे हिक शहर मां मोकिलयल टपाल ब्रिए शहर में डिनल ऐड्रेस ते पहुचाइणु जंहि लाइ उन लिफाफे ते टिकलियूं लगायूं वेदियूं आहिनि, पर टिकलियुनि जी फकत इहा अहिमयत न आहे, उहे टिकलियूं इतिहासिक अहिमयत रखनि थियूं। जाण वधाईनि थियूं। वास्तेदार शस्त्र या जगहिं जी जाण खे दाइमी तौर महफूज रखनि थियूं। भारत में हर साल अटिकल असी करोड़ रुपयनि जूं टिकलियूं विकामी इस्तेमाल थींदियूं आहिनि।

अजु असी सिन्धु, सिन्धी शस्त्रियतुनि ते जारी थियल टपाल टिकलियुनि बाबत जाण हासुल कंदासीं।

टपाल टिकलियुनि जो इतिहासु अटिकल 170 साल पुराणो आहे। दुनिया जी पहिरीं टपाल टिकली जारी करण वारो मुल्क ब्रिटेन हो। सन् 1843 में ब्राजील, 1847 में अमेरिका ऐं फ्रांस, 1849 ई. में जर्मनी ऐं जुलाई 1852 में एशिया जी पहिरीं टपाल टिकली गडियल भारत जे सिन्ध प्रांत जे कराची शहर मां जारी कई वेई। भारतीय डाक विभाग वक्त बि वक्त देश जे महान शस्त्रियतुनि, सियासतदाननि, क्रांतिकारियुनि, देश भगुतनि, कलाकारनि, शहीदनि, संतनि, पसूं-पखियुनि, गुलनि-फुलनि, रांदियुनि, इमारतुनि ते टिकलियूं जारी कयूं आहिनि।

( 73 )

आजाद भारत जी पहिरीं टपाल टिकली 21 नवम्बर 1947 ई ते साढे टीं आने जी जारी थी, इनते 'जयहिन्द' लिखियलु हो ऐं आजादीअ जी पहिरीं सालग्रह ते गांधीजीअ वारियूं चार टिकल्यूं जारी कयूं वेयूं। इहे टिकल्यूं डेढ आने खां डहें रुपये ताई जूं हुयूं। इएं महात्मा गांधीअ ते सज्जी दुनिया में अटिकल 100 मुल्कनि में टिकलियूं ऐं बी सामग्री जारी कई वेई आहे।



वीहें पैसे जी सिन्धी समाज जी सभ खां अवल टपाल टिकली मशहूर तइलीमदान साधू टी.एल. वासवाणीअ जे याद में उन्हनि जी जनमु शताब्दी जे मौके जे टिनि वर्हनि खां पोइ जारी कई वेई। 25 नवम्बर 1969 ई में 3.8सेमी×2से.मी. जी टिकली जारी कई वेई।

पूने में दादा जो मीरा तइलीमी संस्थान ऐं केतिरनि शहरनि में संदसि याद में बर्पा थियल साधू वासवाणी स्कूल, साधू वासवाणी मिशन पारा थींदड़ घणाई परउपकार जा कम संदनि महानता जी साख डियनि था। 25 नवम्बर संदनि जन्मु मीटलेस डे जे रूप में मल्हायो वजे थो।



मशहूर देश भक्त भाई परमानन्द (1869-1958) ते 24 फरवरी 1979 ते 25 पैसे जी टिकली जारी कई वेई।



सदा हयात हेमू कालाणीअ जी लासानी शहादत खे मान डुंदि 18 अक्टूबर 1983 ई. ते भारत जी उन वक्त जी वजीर-ए-आज्रम श्रीमती इंदिरा गांधीअ हथां जारी कई वेई। 50 पैसे जी उहा टिकली याद डियारे थी त हेमूअ कीअं न फूह जवानीअ में देश सदिके फासीअ जो फंदो गिचीअ में विधो।



मुखुनि मस आई हुयइ रेह  
फंदो फासीअ जो हथ में पाण  
झले बीठे आहे जोधा जुवान  
उमिरि हुयइ वीह वर्हनि बि कान  
कयइ कुर्बान देस लाइ देह।

आचार्य भगवानदेव पहिरियों सांसद हो, जंहिं पार्लियामेंट में सिन्धीअ में कसम खणी मातृभाषा जो मानु मथाहों कयो। विश्व सिन्धी सम्मेलन कोठाइण में संदसि योगदान हो। उन मोके ते ई हेमूअ जी टिकली जारी थी।



सिन्धी समाज जा गौरव, अखिल भारतीय कांग्रेस कमेटीअ जा महासचिव ऐं 1946 ई. में अखिल भारतीय कांग्रेस कमेटीअ जा अध्यक्ष रहियल आचार्य जे.पी. कृपलाणीअ ते 11 नवम्बर 1989 ते टपाल खाते 60 पैसे जी टिकली जारी कई।

प्रजापिता ब्रह्मकुमारीज मिशन जे संस्थापक दादा लेखराज ते टपाल खाते




7 मार्च 1994 में हिक रुपये जी टिकली जारी कई। अजु देश विदेश में अठ हजार सेंटर धर्मी सिख्या डेई रहिया आहिनि। संयुक्त राष्ट्र संघ पारां बि संस्था खे मजुता हासुल आहे।

जयरामदास दौलतराम हिक कदावर लाइकु ऐं इज्जत याफता कौमी नेता हो। संदसि जनमु कराचीअ जे नाम्यारे सिन्धी कुटुम्ब में 21 जुलाई 1891 में थियो। गांधीजी सां काफी वेझिडाई,



स्वतंत्रता सेनानी, 1947 में बिहार जो गवर्नर, 1948 में फुड एंड एग्रीकल्चर खाते जो यूनियन मिनिस्टर, 1950-1955 ताई आसाम जो गवर्नर रहियो। दिल्लीअ में 1 मार्च 1979 ते लाडाणो कयाई।

भारत जे टपाल खाते संदसि सेवाउनि जो कदुरु करे, खेसि कौमी नेता तस्लीम कंदे मथिसि 21.7.1985 ते 50 पैसे जी टपाल टिकली जारी कई।



भगत संत कंवरराम ते टपाल खाते पारां 26 अप्रैल 2010 ते राष्ट्रपति प्रतिभा पाटिल हथां 5 रुपये जी टिकली जारी कई वेई, जिते सर्वे सिन्धियत प्रेमी मौजूद हुआ।



सिन्धियुनि जे इष्टदेव झूलेलाल ते 5 रुपये जी शानदार टिकली 17 मार्च 2012

ते दिल्लीअ में उन वक्त जे इंसानी वसीला ऐं वाधारे जे मंत्री कपिल सिब्बल हथां भव्य समारोह में जारी थी। सागिए वक्त अजमेर में उन वक्त जे जन संचार वजीर सचिन पायलट ऐं अहम शख्सियतुनि हथां हजारहं सिन्धियत प्रेमियुनि साम्हू झूलेलाल टिकली जारी कई।

**नवां लफ़्ज :**

महफूज़ = सुरक्षित, संभाल सां।

बर्पा थियल = शुरु थियल ।

रेह = लीक, लकीर।

हड़ डोखी = भलो चार्हीदड़ ।

**:: अभ्यास ::**

**सुवाल: I.** हेठियनि सुवालनि जा मुस्तसर जवाब लिखो:-

- (1) टपाल टिकलियुनि जी कहिड़ी अहमियत आहे?
- (2) एशिया जी पहिरीं टपाल टिकलीअ बाबत ज्ञाण डियो।
- (3) साधू वासवाणीअ बाबत मुस्तसर ज्ञाण डियो।
- (4) हेमू कालाणीअ ते जारी थियल टपाल टिकलीअ बाबत ज्ञाण डियो।
- (5) भगुत कंवरराम ते टपाल खाते पारां निकितल टिकलीअ बाबत ज्ञाण डियो।
- (6) इष्टदेव झूलेलाल ते जारी थियल टपाल टिकलीअ बाबत ज्ञाण डियो।

**सुवाल: II.** हेठिएं सुवाल जो जवाब खोले लिखो:-

जिन शख्सनि ते टपाल टिकलियूं जारी थियूं आहिनि, ऊन्हनि जी मुस्तसर ज्ञाण डियो।

**वर्हिंवारी कमु:** अहमियत रखंदड़ टपाल टिकलियूं गड्डु करियो।

●●